



16. 05. 2026

தலைப்புச் செய்திகள்

1. பிரதமர் திரு. நரேந்திரமோடி நெதர்லாந்து பிரதமர் ராப் ஜெட்டன் உடன் இருதரப்பு பேச்சுவார்த்தைகளை இன்று மேற்கொள்கிறார்.
2. வெளிநாட்டிற்கு கடத்தப்படவிருந்த 182 கோடி ரூபாய் மதிப்பிலான போதைப் பொருள் கைப்பற்றப்பட்டுள்ளதாக உள்துறை அமைச்சர் திரு. அமிதஷா தெரிவித்துள்ளார்.
3. தமிழ்நாட்டில் சட்டவிரோத குவாரிகள் கணக்கெடுப்பு பணிகள் தொடங்கப்பட்டுள்ளதாக மாநில அமைச்சர் திரு. நிர்மல் குமார் கூறியுள்ளார்.
4. நாகை, பெரம்பலூர், புதுக்கோட்டை, சிவகங்கை உள்ளிட்ட 9 மாவட்டங்களில் இன்று மழைபெய்ய வாய்ப்புள்ளதாக சென்னை வானிலை ஆய்வு மையம் தெரிவித்துள்ளது.
5. சீன மாஸ்டர்ஸ் பேட்மிண்டன் மகளிர் ஒற்றையர் இறுதி போட்டிக்கு இந்தியாவின் வாலிஷெட்டி முன்னேறியுள்ளார்.

இனி விரிவான செய்திகள்



பிரதமர்

பிரதமர் திரு. நரேந்திரமோடி தமது 5 நாடுகள் பயணத்தின் 2-வது கட்டமாக நெதர்லாந்தில் அந்நாட்டு பிரதமர் ராப் ஜெட்டன் உடன் இருதரப்பு பேச்சுவார்த்தைகளை இன்று மேற்கொள்கிறார்.

நெதர்லாந்து அரசர் வில்லம் அலெக்சாண்டரையும் இன்று பிற்பகல் சந்தித்து பேசுகிறார்.

இந்திய - ஐரோப்பிய நட்புறவை இந்த பேச்சுவார்த்தைகள் மேலும் வலுப்படுத்தும் என எதிர்பார்க்கப்படுகிறது.

தொடர்ந்து அங்குள்ள இந்திய வம்சாவளியினரிடையே உரையாற்றும் பிரதமர், அந்நாட்டு தொழில் நிறுவன தலைமை செயல் அதிகாரிகளுடனும் ஆலோசனைகளை மேற்கொள்கிறார்.

செயற்கை நுண்ணறிவு, மின்குறைக்கடத்தி உள்ளிட்ட துறைகளில் பல்வேறு ஒப்பந்தங்களும் கையெழுத்தாக உள்ளன.

முன்னதாக நெதர்லாந்து சென்றடைந்த பிரதமருக்கு மிகச்சிறந்த வரவேற்பு அளிக்கப் பட்டுள்ளதோடு, அங்குள் வம்சாவளியினர் பிரதமரின் பெயரை அழைத்து தங்களது மகிழ்ச்சியை வெளிப்படுத்தினர்.

வந்தே மாதரம் தேசிய பாடலும் இசைக்கப்பட்டது.

நம்நாட்டின் பாரம்பரிய நடனங்களான பரதநாட்டியம், கத்தக், ஒடிசி உள்ளிட்டவை மூலம் தமக்கு பிரம்மாண்ட

வரவேற்பு அளிக்கப்பட்டதாக பிரதமர் தமது சமூக வலைதளப்பதிவில் மகிழ்ச்சி தெரிவித்துள்ளார்.



அமித்ஷா

நம் நாட்டில் 182 கோடி ரூபாய் மதிப்பிலான கேப்டகன் போதைப் பொருளை இந்திய முகமைகள் கைப்பற்றி சாதனை புரிந்துள்ளதாக மத்திய உள்துறை அமைச்சர் திரு. அமித்ஷா தெரிவித்துள்ளார்.

போதை பொருள் இல்லா இந்தியாவை உருவாக்கும் தேசிய இலக்கை சுட்டிக்காட்டி இதுவரை நடைபெற்றதில் மிகப்பெரிய அளவிலான போதைப் பொருள் பறிமுதல் இது என்றும் கூறினார்.

ஆபரேஷன் ரேஜ்பில் என்ற சோதனை நடவடிக்கை மூலம் இவை கைப்பற்றப்பட்டதாகவும் அவர் எடுத்துரைத்தார்.

போதைப் பொருள் பயன்பாட்டிற்கு எதிரான பூஜ்ஜிய சகிப்புத் தன்மை என்ற நம் நாட்டின் அர்ப்பணிப்பு மிகு பணிக்கு இச்சம்பவம் ஒரு எடுத்துக்காட்டாக திகழ்கிறது என்றும் குறிப்பிட்டார்.

மேற்காசிய பகுதிகளுக்கு கடத்தவிருந்து இந்த போதைப் பொருட்கள் பிடிபட்டதோடு, இது தொடர்பாக ஒருவர் கைது செய்யப்பட்டிருப்பதையும் அமைச்சர் சுட்டிக்காட்டினார்.

நம் நாட்டிற்கு கொண்டுவரப்படும் போதைப் பொருளும், நம் நாட்டிலிருந்து வெளியே எடுத்துச் செல்லப்படும் போதைப் பொருளும் முற்றிலும் ஒழிக்கப்படும் என்றும் அமைச்சர் உறுதிபட தெரிவித்தார்.

இந்த சம்பவத்தை நிகழ்த்திய நம்நாட்டின் போதைப்பொருள் தடுப்பு படை வீரர்களின் துணிச்சலையும் அமைச்சர் பாராட்டினார்.



ஜே.பி.நட்டா

தேசிய டெங்கு தினம் இன்று கடைப்பிடிக்கப் படுகிறது.

இந்நாளையொட்டி மத்திய சுகாதார குடும்ப நலத்துறை அமைச்சர் திரு. ஜே.பி.நட்டா வெளியிட்டுள்ள செய்தியில் டெங்கு காய்ச்சல் தடுப்பு குறித்த விழிப்புணர்வை ஏற்படுத்துதல், சுற்றுப்புறத்தை தூய்மையாக பராமரித்தல் உள்ளிட்டவைகளில் பொதுமக்கள் அனைவரும் ஒன்றிணைய வேண்மென்று வலியுறுத்தி உள்ளார்.

மேம்படுத்தப்பட்ட கண்காணிப்பு, நோய் பரிசோதனை வசதிகள், சிறந்த சிகிச்சைக்கான ஏற்பாடுகள் மற்றும் விழிப்புணர்வு பிரச்சாரங்கள் ஆகியவற்றின் மூலம் டெங்கு பரவலை கட்டுப்படுத்த முடியும் என்று கூறியுள்ளார்.

நாடுமுழுவதும் பருவமழைக்கு முந்தைய தடுப்பு நடவடிக்கைகள் குறித்த விழிப்புணர்வை ஏற்படுத்தும் வகையில் பல்வேறு நிகழ்ச்சிகள் அமைச்சகம் சார்பில் இன்று நடைபெறுகிறது.

டெங்கு கட்டுப்பாட்டில் சமூக பங்கேற்பு பரிசோதிப்போம் ! சுத்தம் செய்வோம் ! பாதுகாப்போம் ! என்ற இந்த ஆண்டின் கருப்பொருளை சுட்டிக்காட்டிய அமைச்சர் டெங்குவிற்கு எதிரான நடவடிக்கைகளில் சமூக பங்கேற்பின் அவசியத்தை வலியுறுத்தினார்.

திருச்சி மாவட்டத்தில் மேற்கொள்ள வேண்டிய டெங்கு தடுப்பு நடவடிக்கைகள் குறித்து சுகாதார அலுவலர் டாக்டர் மணிவண்ணன் எமது செய்தி பிரிவிடம் பேசுகையில்

.. வாய்ஸ் ..



உபேந்திர திவேதி

தீவிரவாதிகளுக்கு அடைக்கலம் கொடுப்பதை பாகிஸ்தான் அரசு உடனடியாக நிறுத்த வேண்டுமென்று இந்திய ராணுவ தலைமைத் தளபதி ஜென்ரல் உபேந்திர திவேதி தெரிவித்துள்ளார்.

புதுதில்லியில் நிகழ்ச்சி ஒன்றில் பேசிய அவர், பாகிஸ்தான் இந்நடவடிக்கையை தொடர்ந்தால் தீவிரவாதத்தை ஒடுக்க இந்தியா கடுமையான நடவடிக்கை எடுக்க நேரிடும் என்றும் எச்சரித்துள்ளார்.



நிர்மல் குமார்

தமிழகத்தில் சட்டம் ஒழுங்கை பராமரிக்க முதலமைச்சர் திரு. ஜோசப் விஜய் தீவிர கவனம் செலுத்தி வருவதாக மாநில அமைச்சர் திரு. நிர்மல் குமார் தெரிவித்துள்ளார்.

மதுரையில் செய்தியாளர்களிடம் பேசிய அவர், மாவட்டத்தில் போதைப்பொருள் ஒழிப்பு நடவடிக்கைகள் தீவிரப்படுத்தப் பட்டுள்ளதாகவும், சட்ட விரோத மதுபான

விற்பனை கூடங்கள் கண்டறியப்பட்டு நடவடிக்கை எடுக்கப்படுவதாகவும் தெரிவித்தார்.

இதேபோல் சட்ட விரோத குவாரிகள் கணக்கெடுப்பு பணியும் தொடங்கப்பட்டுள்ளதாகவும் அமைச்சர் கூறினார்.



T. K. பிரபு

சிவகங்கை மாவட்டம் குருந்தன கோட்டை மற்றும் கீழ்ச்சாணி கிராமப் பகுதிகளில் தடையற்ற குடிநீர் வசதி மற்றும் சாலை மேம்பாட்டு பணிகள் குறித்து மாநில அமைச்சர் திரு. T. K. பிரபு இன்று நேரில் ஆய்வுசெய்தார்.

இப்பகுதியில் 25 லட்சத்து, 25 ஆயிரம் ரூபாய் செலவில், 40 ஆயிரம் லிட்டர் கொள்ளளவு கொண்ட மேல்நிலை நீர்த்தேக்க தொட்டிகள் அமைக்க உத்தரவிட்டார்.

இப்பணிகளை குறிப்பிட்ட காலத்திற்குள் முடிக்குமாறு அதிகாரிகளை அவர் அறிவுறுத்தினார்.



டாஸ்மாக்

தமிழ்நாட்டில் மூடப்படும் 717 டாஸ்மாக் மதுபானக் கடைகளில் பணியாற்றி வரும் ஊழியர்களுக்கு மாற்று வேலை அரசுத்துறையில் வழங்கப்பட வேண்டுமென்று மாநில டாஸ்மாக் பணியாளர் சங்கத்தின் துணைத் தலைவர் திரு. குணசேகரன் கேட்டுக்கொண்டுள்ளார்.

அரியலூர் மாவட்டம் மீன்சுருட்டியில் இன்று செய்தியாளர்களிடம் பேசியஅவர், பல்வேறு நடைமுறை

சிக்கல்களை டாஸ்மாக் ஊழியர்கள் சந்தித்து வருவதாகவும், இப்பணியாளர்களின் கோரிக்கைகள் நிறைவேற்றப்பட வேண்டும் என்றும் கோரியுள்ளார்.



இலவச வீட்டு மின்சாரம்

தமிழக அரசு 200 யூனிட் இலவச வீட்டு மின்சாரம் வழங்கப்படும் என்று அறிவித்த நிலையில் இதற்கான பணிகள் தொடங்கப்பட்டுள்ளன.

இரு மாதங்களுக்கு ஒருமுறை 500 யூனிட்கள் வரை மின்சாரம் பயன்படுத்தும் நுகர்வோருக்கு கடந்த மே 10-ம் தேதி முதல் இந்த இலவச மின்சாரத்தை வழங்கும் வகையில் மென்பொருளில் தேவையான மாற்றங்கள் செய்யப்பட்டுள்ளதாக மின்வாரியம் கூறியுள்ளது.

தகுதி சரிபார்ப்பு, மானிய கணக்கீட்டு முறை தொடர்பான மாற்றங்கள் மேற்கொள்ளப் பட்டுள்ளதாகவும் தெரிவிக்கப் பட்டுள்ளது.



இருவரி

நடப்பு கல்வியாண்டில் CBSE 12-ம் வகுப்பு பொதுத்தேர்வு விடைத்தாள் மறு மதிப்பீட்டிற்கு மாணாக்கர் வரும் 26-ம் தேதி முதல் 29-ம் தேதிவரை விண்ணப்பிக்கலாம் என CBSE தெரிவித்துள்ளது.

முதற்கட்டமாக விடைத்தாள்களின் நகல்களை பெற வரும் 19-ம் தேதி முதல் 22-ம் தேதிவரை ஆன்லைன் வாயிலாக விண்ணப்பிக்கலாம்.

கள்ளக்குறிச்சி மாவட்ட வேலைவாய்ப்பு மற்றும் தொழில்நெறி வழிகாட்டு மையத்தில் வரும் வெள்ளிக்கிழமை தனியார்த்துறை வேலைவாய்ப்பு முகாம் நடைபெறவுள்ளதாக மாவட்ட ஆட்சித்தலைவர் திரு. பிரசாந்த் தெரிவித்துள்ளார்.



வானிலை

நாகை, பெரம்பலூர், புதுக்கோட்டை, சிவகங்கை, கடலூர், திண்டுக்கல், மயிலாடுதுறை, தஞ்சை, திருவாரூர் ஆகிய 9 மாவட்டங்களில் இன்று மழைபெய்ய வாய்ப்புள்ளதாக சென்னை வானிலை ஆய்வு மையம் தெரிவித்துள்ளது.



திருவாரூர் வாய்ஸ்

திருவாரூர் மாவட்டத்தில் தற்போது பெய்துவரும் மழை கோடை சாகுபடிக்கு உகந்ததாக உள்ளது என்று விவசாயிகள் மகிழ்ச்சி தெரிவித்துள்ளதாக எமது செய்தியாளர் கூறுகிறார்.

.. வாய்ஸ் ..



மாயார் நீர்வீழ்ச்சி

இதனிடையே நீலகிரி மாவட்டத்தில் தொடர்மழை காரணமாக முதுமலை புலிகள் காப்பகத்தில் பசுமை

திரும்பியதோடு, மாயார் நீர்வீழ்ச்சியில் கணிசமாக நீர்வரத்து அதிகரித்துள்ளது.

இதனால் இப்பகுதியில் கடந்த சில மாதங்களாக நிலவிய வறட்சி நீங்கி பசுமை அதிகரித்துள்ளதால் வன விலங்குகளின் நடமாட்டமும் அதிகரித்துள்ளது.

மழை மற்றும் பசுமை காரணமாக காட்டுத் தீ அபாயம் நீங்கி முதுமலை பச்சை பசேல் என காட்சியளிப்பதால் சுற்றுலா பயணிகள் மகிழ்ச்சியடைந்துள்ளனர்.



பேரிஜம் ஏரி

கொடைக்கானல் பேரிஜம் ஏரி பகுதிகளில் புலிகள் நடமாட்டம் காணப்படுவதை அடுத்து சுற்றுலா பயணிகளுக்கு வனத்துறை தடைவிதித்துள்ளதாக எமது செய்தியாளர் தெரிவிக்கிறார்.

.. வாய்ஸ் ..



கோவில்

நெல்லை அருள்மிகு கைலாசநாதர் சுவாமி திருக்கோவில் வைகாசி திருவிழா கொடியேற்றத்துடன் இன்று வெகுவிமரிசையாக தொடங்கியதாக எமது செய்தியாளர் தெரிவிக்கிறார்.

.. வாய்ஸ் ..



பேட்மிண்டன்

சீன மாஸ்டர்ஸ் பேட்மிண்டன் மகளிர் ஒற்றையர் இறுதிபோட்டிக்கு இந்தியாவின் வாலிஷெட்டி முன்னேறியுள்ளார்.

இன்று நடைபெற்ற அரையிறுதி போட்டியில் அவர் சீனாவின் Wen Jing Xu வை 21-13, 21-17 என்ற நேர் செட்களில் வென்றார்.



செஸ்

புச்சாரஸ்டில் நடைபெறும் சூப்பர் பெட் கிளாசிக் ரொமேனியா செஸ் போட்டியின் இரண்டாவது சுற்றில் இந்திய வீரர் பிரக்ஞானந்தா வெற்றி பெற்றுள்ளார்.

முதல் சுற்று டிராவில் முடிவடைந்தது.

இதன் மூலம் இப்போட்டியில் இதுவரை ஒன்றரை புள்ளிகளை பிரக்ஞானந்தா பெற்றுள்ளார்.



பேட்மிண்டன்

பாங்காக்கில் நடைபெறும் தாய்லாந்து ஒப்பன் பேட்மிண்டன் ஆடவர் இரட்டையர் இறுதி ஆட்டத்திற்கு இந்தியாவின் ரான்கி ரெட்டி, சிராக் ஷெட்டி இணை முன்னேறியது.

இன்று நடைபெற்ற அரையிறுதியில் இந்த இணை – மலேசிய இணையை 19-21, 22-20, 21-16 என்ற செட்களில் வென்றது.



கிரிக்கெட்

ஐ.பி.எல் 20-20 கிரிக்கெட் போட்டியில் கொல்கத்தாவில்
இன்றிரவு ஏழரை மணிக்கு கொல்கத்தா நைட் ரைடர்ஸ் -
குஜராத் டைட்டன்ஸை எதிர்கொள்கிறது



இத்துடன் இந்த செய்தி யறிக்கை முடிவடைந்தது.

